



Ittra lill-Poplu ta' Alla tal-E.T. Mons. Mario Grech Isqof ta' Ghawdex

“Kont barrani u lqajtuni” (Mt 25:35)

Fl-ewwel ittra tiegħu lill-Korintin, San Pawl jitkellem dwar iċ-ċelebrazzjoni tal-Ikla tal-Mulej, jew, kif nafuha aħna, il-quddiesa, u l-ikla tal-Ahwa, dik li kienet tissejjah “agape”. Kienu jiltaqgħu f’xi dar biex jagħmlu ikla u fl-istess okkażjoni jiċċelebraw l-Ewkaristija. Peress li spiss kien jigr li l-għonja kienu jieklu għalihom u jittraskuraw lill-foqra, San Pawl jgħidilhom li, biex issehħ l-għaqda mal-gisem ta’ Kristu permezz tat-tqarbin, kellha ssehħ ukoll l-għaqda fost l-ahwa, billi jaqsmu l-ikel flimkien. Bi kliem iebes San Pawl jgħid lil-Insara: “Jew tridu twaqqgħu fil-għajb il-Knisja ta’ Alla u ggiegħlu jistħu lil dawk li ma għandhomx?” F’kelma waħda, l-Ewkaristija kienet titef mit-tifsira u mill-effikaċja tagħha meta l-foqra kienu jigu mwarrba u ddisprezzati (ara 1 Kor 11:17-34).

F’omelija li għamel dwar dan il-passaġġ tal-Ewwel Ittra lill-Korintin, San Ġwann Kriżostmu, wiehed mill-Missirijiet tal-Knisja li kien jgħix fis-seklu IV, jikteb: “Il-Knisja mhix hemm biex meta mmorru fiha aħna nibqgħu mifrudin (pereżempju razza tintagħzel minn oħra) imma biex dak kollu li jagħzilna minn xulxin jgħib: dan huwa s-sens għaliex niltaqgħu flimkien” (PG, 61,227). Aħjar ma niċċelebraw xejn l-Ewkaristija milli mmorru l-quddiesa u f’qalbna jkollna mibegħda lejn dawk li huma differenti minna jew, aghar minn hekk, niġgudikawhom inferjuri għalina. Ma jagħmilx sens li nieħdu sehem fl-Ewkaristija biex nifthu qalbna għal Kristu, imbagħad qalbna tingħalaq għall-batut.

M’hemmx pagna fil-Bibbja li ma titkellimx mill-imħabba ta’ Alla għall-foqra u l-imwarrba tad-dinja. “Il-foqra ssibuhom dejjem magħkom” (Mt 26:11), ifakkarna l-Mulej. U dan jagħmlu biex id-dixxipli tiegħu jagħtu kashom u jersqu jtaffu l-grieħi tagħhom (ara Lq 10:25-37).

Fost il-foqra ta’ zminijietna għandna tant immigranti li, għal xi raġuni jew oħra, jitolqu lil pajjiżhom biex ifittxu futur aghar. Ta’ spiss, partikularment fix-xhur tas-sajf, nisimgħu u naraw grajjiet li jsewdu l-qalb, ta’ persuni, familja u anke trabi li jitolqu hajjithom fil-Mediterran.

Quddiem din it-traġedja kontinwa, il-Papa Franġisku wasal biex lill-baħar kahlani li jdawwar il-gzejjer tagħna jsejjaħlu “iċ-ċimiterju tal-Mediterran” (17 ta’ Settembru 2016).

Nifhem li m’hemmx soluzzjonijiet semplici għal din l-emergenza kbira li qed isseħħ madwarna. Imma mqanqal mill-Kelma ta’ Alla u mill-eżempju tal-Imghallem tagħna Ġesù, li “ftaqar biex nistagħnu aħna” (2 Kor 8:9), inħoss li bhala komunità li temmen, aħna ma nistgħux nibqgħu siekta u b’idejna fuq żaqqna quddiem din it-traġedja li tmiss lil pajjiżna u lill-Unjoni Ewropea mill-qrib.

Hu f’dan id-dawl li l-Ħadd li għadda, fl-okkażjoni tal-festa tal-Madonna tas-Sokkors, f’Ta’ Kerċem, jien għamilt stedina biex il-ġbir li jsir nhar il-festa titulari tal-komunitajiet parrokkjali tagħna jmur għall-ħidma mal-immigranti li twettaq il-*Jesuit Refugee Service* f’pajjiżna. Anke jekk dan il-ġest tagħna hu biss qatra f’oċejan, inkunu qed nissieħbu fil-ħidma ta’ din l-organizzazzjoni ta’ karità tal-Ġizwiti b’risq dawn il-foqra ta’ żminijietna. B’dan il-mod, waqt li niċcelebraw il-pontifikali solenni u nifirħu flimkien fl-okkażjoni tal-festi patronali tagħna, aħna nkunu qed “nibku ma’ min jibki” (Rum 12:15) u nagħtu sens aktar shiħ lill-quddies u lill-festi sbieħ li niċcelebraw.

Jien naf li l-poplu tagħna hu wieħed ġeneruż u jaf iwieġeb għall-bżonnijiet tal-oħrajn. Nagħmlikom mill-ġdid dan l-appell, biex mill-ftit tagħna nkunu ta’ servizz għal min hu fil-bżonn.

Mogħtija mill-Kurja tal-Isqof, illum il-Ħamis, 11 ta’ Lulju 2018, festa ta’ San Benedittu, Abbati u Patron tal-Ewropa.

✠ Mario Grech
Isqof ta’ Ghawdex